

जावीद अहमद

आईओपीएसओ



पुलिस महानिदेशक,

उत्तर प्रदेश

1 तिलक मार्ग, लखनऊ।

दिनांक: लखनऊ: फरवरी 03, 2016

प्रिय महोदय,

इस मुख्यालय पर की जाने वाली विवेचनाओं की समीक्षा के दौरान यह तथ्य उजागर हुआ है कि परिक्षेत्र/जोनल स्तर के अधिकारियों द्वारा प्रमुख विवेचनाओं की कोई भी गहन समीक्षा नहीं की जा रही है एवं उनमें किसी प्रकार का सार्थक मार्गदर्शन भी नहीं दिया जा रहा है। केवल सनसनीखेज प्रकरणों में वरिष्ठ अधिकारियों द्वारा घटना स्थल का निरीक्षण करके ही औपचारिकता पूर्ण की जा रही है। यह स्थिति कदापि सन्तोषजनक नहीं है।


2. स्मरणीय है कि पुलिस अधिकारी के प्राथमिक दायित्वों में विवेचनाओं का पर्यवेक्षण करते हुए अपराधों का अनावरण व अपराधियों को सजा दिलाया जाना भी है। यह देखा जा रहा है कि इस उद्देश्य की प्रतिपूर्ति हेतु न तो निष्ठा पूर्वक निचले स्तर पर नियमित अर्दलीरूम आयोजित किये जा रहे हैं और न ही इस मुख्यालय के निर्देशों के अनुक्रम में वरिष्ठ पुलिस अधीक्षक/पुलिस अधीक्षक अपने जनपदों की महत्वपूर्ण विवेचनाओं का गहन एवं निकटता से पर्यवेक्षण ही कर रहे हैं। विवेचक, पर्याप्त एवं वैज्ञानिक साक्ष्य समय से एकत्र कर रहे हैं आवश्यकतानुसार विधि विशेषज्ञों की राय ले रहे हैं अथवा लूटी गयी सम्पत्ति की बरामदगी के कड़े प्रयास कर रहे हैं, यह देखने की व्यवस्था न के बराबर है।

3. इन विसंगतियों को देखते हुए अनावरण हेतु शेष, सनसनीखेज अथवा वह विवेचनार्ये जिनमें शिकायतें प्राप्त हो रही हैं, के उच्च स्तर पर सीधे एवं निकट पर्यवेक्षण की निम्न व्यवस्था स्थापित की जा रही है, जो परिक्षेत्रीय पुलिस उपमहानिरीक्षक एवं जोनल पुलिस महानिरीक्षक सम्पादित करेंगे और वरिष्ठ पुलिस अधीक्षक/पुलिस अधीक्षक के लिए भी इसी प्रकार की व्यवस्था निर्धारित करने के लिए वह स्वतंत्र होंगे :-

- प्रत्येक परिक्षेत्रीय पुलिस उपमहानिरीक्षक एवं जोनल पुलिस महानिरीक्षक अपने-अपने क्षेत्रों के 10-10 प्रकरण, जो उपरोक्त श्रेणी में आते हों, का चयन करेंगे और यह देख लेंगे कि चयनित प्रकरण परिक्षेत्र/जोनल स्तर पर एक न हो। इनकी सूची अपर पुलिस महानिदेशक, अपराध को भी एक सप्ताह में उपलब्ध करा दी जायेगी।
- परिक्षेत्रीय एवं जोनल स्तर के अधिकारी इन चिन्हित मामलों की विस्तृत समीक्षा विवेचकों, पर्यवेक्षण अधिकारी एवं आवश्यकतानुसार वरिष्ठ पुलिस अधीक्षक/पुलिस अधीक्षक के साथ प्रतिमाह करेंगे।
- चयनित प्रकरणों की प्रत्येक समीक्षा के उपरान्त लिखित दिशा-निर्देश सर्वसम्बन्धित को अनुपालनार्थ भेजे जायेगे एवं उसकी एक प्रति इस मुख्यालय पर अपर पुलिस महानिदेशक, अपराध को भी समीक्षा के तीन दिवस के अन्दर अवलोकनार्थ प्रेषित होगी।

- चयनित मामलों की समीक्षा सम्बन्धित अधिकारियों द्वारा तब तक की जायेगी, जब तक विवेचना का सन्तोषजनक समाधान नहीं हो जाता है।
- जैसे-जैसे चयनित प्रकरण/प्रकरणों का निस्तारण होता जायेगा, वैसे-वैसे इंगित श्रेणी के नवीन मामलों समीक्षा में शामिल किये जायेंगे, ताकि हर दशा में 10 महत्वपूर्ण प्रकरण समीक्षा हेतु प्रत्येक अधिकारी के पास रहें।

4. मैं आशा करता हूँ कि निर्दिष्ट योजना के अनुरूप आप तत्काल कार्यवाही सुनिश्चित करेंगे एवं पूर्ण मनोयोग के साथ महत्वपूर्ण विवेचनाओं में गुणात्मक सुधार लाने के गुरुत्तर कार्य में अपना श्रेष्ठतम योगदान देंगे।

भवदीय,

(जावीद अहमद)

समस्त जोनल पुलिस महानिरीक्षक(नाम से)/
समस्त परिक्षेत्रीय पुलिस उपमहानिरीक्षक (नाम से),
उत्तर प्रदेश।

प्रतिलिपि-निम्न को सूचनार्थ एवं आवश्यक कार्यवाही हेतु प्रेषित:-

- 1 अपर पुलिस महानिदेशक, कानून व्यवस्था, उ०प्र०, लखनऊ।
- 2 अपर पुलिस महानिदेशक, रेलवेज, उ०प्र०, लखनऊ।
- 3 अपर पुलिस महानिदेशक, अपराध, उ०प्र०, लखनऊ।
- 4 पुलिस महानिरीक्षक, अपराध, उ०प्र०, लखनऊ।